

# Ecclesia Sancti Georgii

## Storja ta' knisja

Andrew Gatt

S'issa ma nafu bl-ebda dokument li juri bl-eżattezza l-bidu tal-kult lejn San Ġorġ Martri f'dan il-Haġar, illum ir-Rabat. Izda mill-istorja nafu li wara l-waqgħa tal-Imperu Ruman fil-hames seklu, il-Knisja Kristjana bikrija mmexxija mill-Imperatur Kostantinu u ommu Elena mxiet mil-Lvant għall-Punent tal-Ewropa.


Għalkemm dan il-perjodu hu mdallam hafna, naħsbu li l-gzejjer tagħna ġew ikkonvertiti lura għall-Kristjaneżmu, li San Pawl kien nibbet fi gżiritna, qrib l-ewwel millenju, mill-Bizantini. F'dan il-perjodu l-isqof tal-gzejjer Maltin kien l-Isqalli Benedittin Dom Trajana. Kien f'dan iż-żmien li l-religjon Nisranija kibret meta xi patrijiet Bizantini kienu ġew Malta u bnew l-ewwel monasteri tagħhom (A. Vella). Hu possibbli li hawn xterdet ma' gżiritna l-qima lejn l-ewwel qaddisin, fosthom San Ġorġ.

Wara dawn tal-aħħar, ħakmu l-gzejjer tagħna l-Gharab u b'hekk bosta abitanti qalbu r-religjon tagħhom għal dik Musulmana. Izda jidher illi dan seħħ iżjed f'Malta milli f'Għawdex. Dan nafuh minn ċensiment tas-seklu tlettax fejn jidher ċar li 55% tal-familji Għawdxin kienu għadhom iħaddnu r-religjon Nisranija. Din hija evidenza sostenibbli biex ngħidu li l-knisja ewlenija tar-Rabat, *Hagios Georgii*, baqgħet teżisti u tiffunzjona anki jekk b'mod iżjed kawt.

Mal-miġja tan-Normanni bla dubju r-religjon tagħna reġgħet iffjorixxiet u b'hekk id-devozzjoni lejn San Ġorġ reġgħet issaħħet. Din id-devozzjoni kompliet teskala mal-miġja ta' l-Aragonizi fuq l-Anguvini fis-seklu hdax.



L-eqdem dokumenti li jsemmu l-knisja parrokkjali ta' San Ġorġ imorru lura lejn nofs is-seklu hmistax, u dawn huma t-testmenti notarili, il-Viżti Pastoral tal-isqfijiet ta' Malta minn Sqallija, u r-Rollo ta' Senatore de Mello. Minnhom nistgħu ninsgu stampa ta' kif l-ewwel kappella (*succella*) iddedikata lill-Patron tagħna evolviet għall-parroċċa tal-uniku abitat tal-gżira Għawdxija barra mill-Kastell fil-perjodu Medjevali.




Ma nstabet l-ebda pjanta tal-ewwel knisja ta' San Ġorġ fil-Haġar, izda bla dubju għal komunità ċkejna u fqira ta' dawk iż-żminijiet din kienet waħda żgħira u sempliċi. Aktarx kellha altar magġur biss, probabbilment magħluq b'ikonostasi jew grada tal-injam fuq stil Grieg Bizantin. Xi storiċi jgħidu li l-faċċata tagħha kienet thares fuq Strada Karità u li bħall-kappelli kollha, kellha ċimiterju anness mal-ġenb tagħha. Madankollu mhux ta' min jeskludi l-fatt li din setgħet kienet thares lejn l-oppożt tal-ewwel ipotesi, jiġifieri fuq Strada San Giorgio, triq li ħadet isimha minn dan il-qaddis. In-norma hi li t-triq jew pjazza quddiem knisja tiegħu l-isem tal-istess qaddis li tkun iddedikata lil l-istess knisja. Il-pjazza tal-lum kienet kontinwità ta' toroq dojoq u sqaqien bħall-kumplement taċ-ċentru storiku tar-Rabat.

**1450** – Il-Papa Nikol V jagħti lid-Djoċesi ta' Malta l-indulġenzi lill-Insara penitenti fis-sena tal-Ġublew 1450 minn San Pietru f'Ruma. Dawn l-indulġenzi setgħu jinkisbu meta wieħed kien iżur waħda minn lista ta' knejjes f'Malta u f'Għawdex. Fost erba' knejjes fir-Rabat tissemma dik ta' *Sancti Georgii* (*Documentary Sources of Maltese History* [DSMH], Vol. 4, p. 256).

**1480** – Fl-atti tan-nutar Andrea de Benjamin, is-sinjura Perna Gamichi, residenti fil-Kastell, tagħmel it-testment fuq is-sodda tal-mewt. Hi thalli nofs salma art għall-bini u tiswija tal-*Ecclesie Sancti Georgii de Rabbato Gaudisii* (DSMH 5, p. 71).

**1506** – Fl-atti tan-nutar Gulielmus de Sanson, is-sinjur Joannes Andree Bonnich, abitant fil-



Kastell, minħabba l-instabbiltà ta' saħħtu, jagħmel it-testment tiegħu fis-sodda. Barra li jhalli nofs art lill-qassisin u l-kjeriċi li jgħorru l-kunjom tal-familja tiegħu, hu jhalli biċċa art fil-Qortin tal-Qasba lill-Ecclesie Sancti Georgii parrochiali Rabbati Gaudisii. Dan bil-kundizzjoni li jsirulu l-funeral u d-difna fl-istess knisja. Bil-kumpliment isir il-Quddies għal ruħu u tiswija lill-istess knisja (DSMH 5, p. 89).

1531 - Fl-atti tan-nutar Petri Mannara, in-nobbli Federicus Saliva, abitant fil-Kastell, jstabbilixxi guspatronat fil-kappella ta' Sancte Marie dila Consolationi. Hawn jghidilna li din tinsab fi sqaq tal-Parrochialis Ecclesia Sancti Georgii (DSMH 5, p. 109).

1539 - Fit-testment tiegħu, Laurentius Bonanno jhalli l-benefiċċju fuq għalqa tiegħu fil-Qortin lil Don Laurentius Laco sabiex dan jiċcelebra Quddies kull nhar ta' Sibt fil-knisja ta' Santa Katerina coniuncta Ecclesia Sancti Georgii Rabbati Gaudisii (DSMH 5, p. 121).

B'hekk nafu li biswit il-knisja ta' San Ġorġ (coniuncta) kien hemm kappella żgħira oħra ddedikata lil Santa Katerina. Meta suċċessivament il-knisja ta' San Ġorġ tkabbret, u hadet post din il-kappella u xi djar privati, din il-qaddisa ngħatalha altar laterali li għadha tgawdi sal-lum.

Ta' min jinnota li San Ġorġ f'Għawdex ma kienx igawdi biss parroċċa fiċ-ċentru tar-Rabat,

izda kellu wkoll iddedikata għalih tal-inqas kappella fil-kampanja. Skont il-Viżta Appostolika ta' Mons. Pietru Dusina fl-1575, waħda mill-kappelli li żar kienet propju *Ecclesia ruralis sub vocabulo Sancti Georgij*. Din kienet tinsab fil-kuntrada ta' Għar Gerduf fis-Saqqajja, li illum iġġib l-istess isem, jiġifieri "il-Qasam ta' San Ġorġ". Dusina jghidilna li din il-kappella kellha benefiċċju sempliċi li kien imur għall-Katidral ta' Malta bl-obbligu ta' Quddies kull nhar ta' Sibt. Il-kappella sabha fi stat hażin. Għalkemm kellha altar, ma kellhiex ornamenti u lanqas bieb tal-injam. B'hekk ordna li fi żmien xahar jingabru l-flus mill-frott, u jsirilha bieb minnufih.

## ACCOUNTS - O LEVEL TUITION

In preparation for Matsec and Edexcel London 2015

Classes to be held once weekly, learning material to be provided and past examination papers are thoroughly covered. The course is also ideal for Business Studies students interested in sitting for these exams.

**Marilyn Grima** B.Com, B.Accty(Hons.), CPA  
**21520612 / 21523358 / 99891202**

